



**QORTI TAL-MAGISTRATI (GHAWDEX)  
BHĀLA QORTI TA' ĠUDIKATURA KRIMINALI**

**Magistrat Dr. Joseph Mifsud B.A. (Legal & Int. Rel.),  
B.A. (Hons), M.A. (European), LL.D.**

**Il-Pulizija  
(Spettur Josef Gauci)**

**vs.**

**Michael Spiteri**

Kawża Numru: 40/2021

Illum 15 ta' Frar 2021

Il-Qorti;

Rat l-imputazzjonijiet migjuba kontra l-imputat **Michael Spiteri**, iben Victor Spiteri u Dolores Spiteri nee' Apap, imwieled fit-2 ta' Novembru 1959, residenti fil-fond 'St. Michael', Triq tal-Masri, Xagħra, Ghawdex u detentur tal-karta tal-identita' bin-numru 60559(G), akkużat talli nhar it-8 ta' Ottubru 2020 u fix-xhur ta' qabel fl-inħawi ta' Hamet limiti tax-Xewkija;

1. Mingħajr il-ħsieb li jisraq jew li jagħmel ħsara kontra l-liġi iżda biss biex jeżerċita dritt li jippretendi li għandu, fixkel lil Fortun Sultana I.D. 61250(G) fil-pussess ta' hwejġu b'xi mod ieħor kontra l-liġi jew indaħal fi hwejjeġ ta' haddieħor;
2. Aktar talli fl-istess post, hinijiet u ċirkustanzi bi ħsara tas-sid jew detentur u cioe' Fortun Sultana I.D. 61250(G) għamel vjolazzjoni kontra l-proprjeta' ta' haddieħor;

Rat id-dokumenti esebiti u l-atti proċesswali kollha.

Semgħet il-provi;

Rat illi dan il-każ instema' flimkien mal-każ fl-ismijiet **Il-Pulizija vs Fortun Sultana** u kien ordnat li x-xhieda u d-dokumenti jidhlu fiż-żewġ każijiet.

Rat l-Artikoli indikati;

Semgħet, waqt is-seduta tal-lum, lill-Prosekuzzjoni tiddikjara li ma kellhiex aktar provi xi tressaq f'dan il-każ u b'hekk għalqet il-provi tagħha;

Semgħet, waqt is-seduta tal-lum, lil-difiza tiddikjara li ma kellhiex aktar provi xi tressaq u b'hekk għalqet il-provi tagħha;

Semgħet sottomissjonijiet finali mill-partijiet;

**Rat illi l-provi f'dan il-kaz ġew debitament reġistrati u traskritti u għalhekk din il-Qorti mhix sejra tirriproduċi dak li ngabar fl-atti.**

## **KUNSIDERAZZJONIJIET ĠENERALI**

### **Preliminari**<sup>1</sup>

Din hija Qorti ta' Ġudikatura Kriminali. Quddiemha persuna jew persuni jiġu mixlija li wettqu reati kriminali. Il-Qorti hija adita bl-imputazzjonijiet li jingiebu quddiemha u li jkunu magħmula mill-prosekuzzjoni. Hemm limitu kemm il-Qorti tista' tkun flessibbli fir-rigward tal-interpretazzjoni tal-imputazzjonijiet li jingiebu quddiemha.

Għalkemm verament li l-komparixxi li fuqha hemm l-imputazzjonijiet hija ritenuta bhala *un avviso a comparire*, l-imputazzjonijiet huma dejjem ta' indoli penali. Ir-regoli tal-proċedura ma jistgħux jiġu interpretati b'mod wiesa' tali li l-parametri tal-azzjoni penali jiġu spustati jew mibdula. Altrimenti d-difiza ma tkunx tista' tiddefendi ruhha kif jixraq.

Quddiem din il-Qorti jekk persuna tinstab hatja tehel piena. Jekk ma tinstabx hatja tiġi meħlusa mill-imputazzjonijiet dedotti. Il-valutazzjoni dwar jekk persuna tkunx hatja jew le tiddependi dejjem fuq il-provi li jingiebu quddiemha (u quddiem ebda post jew *medium* ieħor) u l-istess

---

<sup>1</sup> Il-Qorti qegħda tibbaża din l-eewlel parti fuq l-ispjega li ta l-kollega l-Maġistrat Aaron Bugeja fil-kawża il-**Pulizija vs Joseph Calleja et.** deċiża fil-5 ta' Frar 2016

valutazzjoni hija marbuta mal-imputazzjonijiet kriminali li jkunu ġew miktuba u preżentati quddiemha mill-Pulizija Ezekuttiva jew skont kif ikunu ġew miżjuda jew mibdula fl-istadju opportun – u dejjem mhux aktar tard minn meta l-Prosekuzzjoni tkun iddikjarat il-provi tagħha magħluqa. Altrimenti jekk ma jkunx hekk l-akkużatur ikun jista' jbidel il-parametri tal-azzjoni penali skont meta jidhirlu u skont l-andament ta' dak li jkun qed isehh jew li jkun irriżulta matul il-kors tal-proċess penali.

Għalkemm hemm element ta' flessibilita' provdut minn ċertu ġurisprudenza fir-rigward tal-proċedimenti quddiem dawn il-Qorti ta' ġurisdizzjoni limitata, din il-flessibilita' trid tkun tali li ma tkunx ta' preġudizzju għall-proċeduri penali u għad-drittijiet tad-difiża.

Is-setgħat ta' din il-Qorti u r-rimedji li din il-Qorti tista' tagħti f'kull każ huma limitati u ristretti għal dawk li huma previsti mil-Liġi u fil-Liġi. Din il-Qorti ma għandhiex is-setgħa, ossia *carte blanche* li tiddeċiedi kif trid u tipprovdi kull rimedju li jidhirlha f'moħħha jew li trid jew li tkun tixtieq tagħti. Il-provvedimenti tagħha huma limitati għal dawk provduti fil-Kodiċi Kriminali.

**Din il-Qorti ma tistax tiegħu post jew tissostitwixxi l-Qorti Ċivili kompetenti jew tagħti rimedji ta' natura ċivili li m'humiex previsti mill-Kodiċi Kriminali bhala li jistgħu jigu emanati minn Qorti ta' Ġudikatura Kriminali.** (Enfasi ta' din il-Qorti)

F'kull każ pero', stante li din hija Qorti ta' Ġudikatura Kriminali hija marbuta bit-termini tal-imputazzjoni skont kif spjegat aktar 'il fuq.

Aktar minn hekk quddiemha huwa dmir tal-Prosekuzzjoni li tipprova l-każ tagħha skont kif proferit fl-imputazzjoni kontestata sal-grad ta' konvinċiment morali u suffiċjenza probatorja lil hinn minn kull dubju dettat mir-raguni. **Mill-banda l-oħra jekk id-difiża tagħzel li tressaq xi provi jew sottomissjonijiet kif sar f'dan il-każ, xehed l-imputat u saru sottomissjonijiet mill-avukat difensur, huwa biżżejjed għad-difiża li tikkonvinci lil Qorti bit-teżi tagħha fuq bażi ta' konvinċiment morali li jistrieħ fuq bilanc ta' probabbilta'**<sup>2</sup> u f'każ li dan iseħħ, u l-Qorti ma tħosshix moralment konvinta li l-Prosekuzzjoni laħqet il-grad ta' prova rikjesta minnha, allura l-Qorti trid tillibera lill-imputat.

Dawn huwa prinċipji kardinali li jsawru l-proċediment penali Malti. Jogħġbuna jew ma jogħġbuniex, dawn huma wħud mir-regoli bażilari li jistrieħ fuqhom il-proċediment penali Malti.

Biss din il-Qorti ma tistax tieqaf hawnhekk. Hija marbuta li tiġġudika dan il-każ skont l-akkuża li giet magħmula mill-Prosekuzzjoni kontra l-imputat u ma tistax tbiddel hi bis-setgħa tagħha stess il-parametri tal-kawża intrapriża mill-Prosekuzzjoni u tiddeċiedi kif jiftlilha jew tmur lil hinn mill-imputazzjoni preżentata lilha mill-Prosekuzzjoni.

### **Il-verita' storika**<sup>3</sup>

L-akbar sfida li jkollu kull Ġudikant hi li huwa jkun jixtieq dejjem jasal li jiskopri l-verita' storika. Dan peress li l-evidenza li jkollu quddiemu

---

<sup>2</sup> Enfasi ta' din il-Qorti

<sup>3</sup> Ara spjega dettaljata tal-Imhalef Aaron Bugeja fl-Appell Kriminali numru 237/2017 Il-Pulizija vs Massimo Bonello deċiż 6 ta' Frar 2020

kemm dik diretta, kif ukoll u, a maggior ragione, dik indiretta, mhux dejjem necessarjament iwassluh għal dik il-verita'. Xhud jista' jkun konsistenti kemm fil-veritajiet li jgħid kif ukoll fil-gideb li jista' jkun qieghed jgħid. U huwa għalhekk li jeżisti wkoll ir-reat ta' spergur għaliex il-Qrati mhux dejjem ikunu f'qagħda li jikxfu l-verita' storika mit-testimonjanza tax-xhieda li jixhdu quddiemhom. U f'kull każ, il-Qorti ma għandhiex il-fakulta' u s-setgħa li tidhol fil-profondita' tal-moħħ, qalb u kuxjenza tax-xhud li jkun xehed quddiemha b'mod li tkun tista' tistabbilixxi ċ-ċertezza assoluta ta' dak li jkun qed jaħseb u jgħid billi taqralu moħħu u qalbu.

Mill-banda l-oħra l-evidenza indiretta, dik li tistrieħ prinċipalment fuq iċ-ċirkostanzi u li tkun bażata fuq l-analizi taċ-ċirkostanzi partikolari tal-każ, għalkemm mhix giddieba, tista' tkun qarrieqa. Huwa għalhekk li dawn il-Qrati dejjem strahu fuq il-massima li biex l-evidenza ċirkostanzjali tkun is-sies ta' sejbien ta' htija, din trid tkun inevitabbilment univoka. Cioe' li tipponta biss u esklussivament lejn direzzjoni waħda biss. U xejn hliefha. Għax altrimenti, din it-tip ta' evidenza tista' tiżvija lill-Ġudikant mir-riċerka tiegħu tal-verita'.

Il-Liġi penali ma teħtieġx li biex persuna tiġi misjuba ħatja tkun trid tiġi stabbilita s-suffiċjenza probatorja taċ-ċertezza assoluta, u dan għaliex Qorti rari ħafna tista' tkun konfrontata b'dan il-livell ta' prova. Fil-Liġi Maltija, bħal dawk li jsegwu l-proċedura penali mnissla mis-sistema Anglo-Sassoni, huwa bizzejjed li Qorti ta' Ġustizzja Kriminali tkun konvinta lil hinn minn kull dubju dettat mir-raġuni mill-provi mressqa

mill-Prosekuzzjoni, u li ma jkunux ġew newtralizzati fuq bażi ta' probabbilta' mid-Difiza, sabiex tkun tista' ssib htija.

Dawn il-provi pero' jridu qabel xejn ikunu jirrispettaw ir-regoli stabbiliti tal-evidenza fi proċedimenti penali, cioe' l-*Law of Evidence*. Jekk daww il-provi jkunu jikkonsistu prinċipalment fuq il-verżjoni ta' xhud wahdieni, il-Qorti xorta wahda tista' tasal sa' dak il-grad ta' prova, jekk dak ix-xhud ikun ġie emnut, in kwantu f'din l-eventwalita, din ix-xhieda ssir biżżejjed biex tagħmel prova shiħa u kompluta minn kollox, daqs kemm kieku l-fatt ġie ppruvat minn żewġ xhieda jew aktar u tkun tista' ssib htija fl-akkużat.

Iżda jekk mill-banda l-oħra Qorti tkun teħtieġ prova teknika jew xjentifika u għalhekk tkun teħtieġ hila jew sengħa speċjali, tkun teħtieġ li tiġi magħmula perizja minn persuni kwalifikati fil-qasam partikolari li tkun tolqot dik il-prova. Fis-sistema penali Malti, mhux ammess li tiġi prodotta xhieda esperta ex parte. Il-periti nominati mill-Qorti, jitharrku bħal xhieda oħra, u huma mistennija li fl-aħħar tal-perizja tagħhom jipproduċu rapport, bil-fomm jew bil-miktub, lill-Qorti li tkun hatrithom. Dawn ix-xhieda esperti jistgħu jixhdu dwar il-fatti u ċirkostanzi mistħarġa minnhom u li fuqhom ikunu bbażaw ir-rapport tagħhom. Konsegwentement, a differenza ta' xhieda oħra, jistgħu jesprimu opinjoni fuq il-materja teknika li għaliha huma jkunu ġew maħtura. Fil-qadi ta' din il-mansjoni, dawn ix-xhieda jridu jahilfu r-rapport tagħhom u meta jixhdu huma jagħmlu dan bil-ġurament.

Fattur ieħor importanti msemmi fil-Liġi Maltija huwa li meta dawn il-periti, matul ix-xogħol tagħhom ikunu ħadu informazzjoni mingħand persuni oħra fuq ċirkostanzi ta' fatt, dawn il-persuni għandhom jissemmew fir-rapport u jridu jiġi mismugħin fil-Qorti bħal kull xhud ieħor – dment pero' li l-perit ma jkunx semgħa lil dawn ix-xieħda hu stess u bil-ġurament skont dak imsemmi fl-artikoli 650(5) tal-Kodiċi Kriminali. Eċċezzjonalment pero', jekk il-Qorti tħoss il-ħtiegħa li dawn ix-xieħda jinstemgħu xorta waħda tista' tordna li jinstemgħu quddiemha. Dan jista' jiġri wkoll fuq talba tal- imputat.

Imbagħad, dik il-Qorti wara li tkun għarblet kemm l-evidenza ordinarja kif ukoll dik esperta, kemm dik diretta u kif ukoll dik indiretta, biex tkun tista' ssib htija fl-imputat, il-Qorti tkun trid tkun żgura moralment, *sure* bl-Ingliż u fis-sistema Legali Ingliż,<sup>4</sup> li l-każ seħħ skont kif tkun qed tipprospetta l-Prosekuzzjoni in bażi għall-provi ammissibbli li jitressqu quddiemha.

Il-grad ta' suffiċjenza probatorja lil hinn minn kull dubju dettat mir-raġuni huwa l-ogħla livell ta' prova li l-Liġi teħtiegħ fis-sistema Ġuridiku Malti sabiex Qorti ta' ġustizzja kriminali tkun tista' ssib persuna akkużata ħatja ta' reat. Huwa livell li ma' jeħtiegħ iċ-ċertezza assoluta, iżda li huwa ogħla mill-bilanċ tal-probabbiltajiet. Fil-każ Ingliż **Majid**,<sup>5</sup> Lord Moses stqarr hekk :

---

<sup>4</sup> **R v Majid**, 2009, EWCA Crim 2563, CA at 2

<sup>5</sup> *ibid.*



*Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.*

Inoltre, fil-ktieb tagħhom **The Modern Law on Evidence**, Adrian Keane u Paul McKeown<sup>6</sup> jgħidu s-segwenti :

*In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being “sure”, in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.*

Sabiex tara jekk dan il-livell ta' sufficjenza probatorja ntlahaqx din il-Qorti trid, inter alia, tara jekk u safejn persuna tkun qed tixhed is-sewwa bil-principji provduti lilha fl-artikolu 637<sup>7</sup> tal-Kodiċi Kriminali. Jekk il-Qorti tqis li, applikati dawn il-principji, xhud ikun qiegħed jixhed is-sewwa, allura tkun tista' toqghod fuq dak li jkun qed jgħid jew fuq parti minn dak li jkun qed jgħid skont il-każ. Jispetta dejjem lil min ikun irid jiggudika l-fatti jiddeciedi jekk, applikati dawn il-principji, jemminx

---

<sup>6</sup> Oxford University Press, 2012, p. 106 – 108.

<sup>7</sup> Artikolu 637 tal-Kapitolu 9 jipprovdi gwida ċara lill-Ġudikant kif għandu japprezza xhieda ta' xhud: *id-deċiżjoni tithalla fid-diskrezzjoni ta' min għandu jiggudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandhiex mis-sewwa jew hix konsistenti, u ta' fattizzi ohra tax-xhieda tiegħu, u jekk ix-xhieda hix imsaħħa minn xhieda ohra, u taċ-ċirkostanzi kollha tal-każ.*

xhud f'dak kollu li jkun qed jgħid jew safejn jemmen minn dak li jkun qed jgħid, u dan japplika wkoll meta x-xhud ikun xhud waħdieni tal-fatti allegati.

Huwa biss meta jkun hemm id-dubju veru, bażat fuq ir-raġuni, fuq is-sens komun u fuq il-buon sens, u fuq sħarriġ dettaljat u b'attenzjoni, b'diligenza u b'mod imparzjali tal-provi u l-argumenti kollha li jkunu ġew imressqin mill-Prosekuzzjoni u mid-Difiża li jwassal sabiex dak il-livell ta' prova lil hinn minn kull dubju dettat mir-raġuni jkun jista' jingħad li ma ntlehaqx u li allura, bħala konsegwenza, l-akkużat ikun irid jiġi dikjarat mhux hati tal-akkużi miġjuba kontrib.

Biss, kif intqal aktar 'il fuq, hija l-Liġi stess li, qabel xejn, tafda dan l-eżerċizzju f'idejn il-Qorti tal-Maġistrati, u dan peress li l-Qorti tal-Maġistrati tkun fl-aħjar qagħda tqis il-provi kollha għax tkun għexet personalment il-proċess quddiemha. Hija setgħet tara u tisma' lix-xhieda jixhdu quddiemha. Dan l-eżerċizzju ta' analiżi tax-xhieda huwa mħolli prinċipalment f'idejn il-Qorti tal-Maġistrati li tkun rat u semgħet dawn ix-xhieda quddiemha u għalhekk l-eżerċizzju tal-analiżi u apprezzament tal-provi mill-Qorti tal-Maġistrati stess huwa eżerċizzju importanti ħafna u għandu jingħata l-piż li jixraq.

Kemm dan l-eżerċizzju tal-Qorti tal-Maġistrati huwa meħtieġ, johroġ ukoll mill-ġurisprudenza Maltija, bħal fil-kawża **Il-Pulizija vs Lorenzo Baldacchino** deciza mill-Qorti Kriminali bħala Qorti tal-Appell deciza nhar it-30 ta' Marzu 1963 mill-Imħallef William Harding fejn intqal is-segwent i : -

Lanqas hu traskurabbli l-fatt li l-ewwel Qorti kienet impressjonata bil-mod serju u sod li bih xehdet din Consiglia kif hemm rikordat fis-sentenza stess. Ma hemmx bżonn jingħad li l-komportament tax-xhud (demeanour) hu fattur importanti ta' kredibilita' (ara **Powell, On Evidence**, p. 505), u kien għalhekk, li ingħad mill-Qrati Inglizi segwiti anki mill-Qrati tagħna, illi "*great weight should be attached to the finding of fact at which the judge of first instance has arrived*" (idem, p. 700), appuntu għaliex "*he has had an opportunity of testing their credit by their demeanour under examination*".

### **Ikkunsidrat:**

Kif diga' ddikjarat aktar 'il fuq kuntrarjament għall-kamp ċivili fejn min iressaq pretensjoni ikun irid jipprova tali pretensjoni fuq bilanċ ta' probabbiltajiet, il-livell ta' prova fil-kamp kriminali huwa wieħed pjuttost oneruż fuq il-Prosekuzzjoni. Il-Prosekuzzjoni għandha l-obbligu li hija tressaq l-ahjar prova biex tikkonvinċi lill-Qorti li l-imputazzjonijiet addebitati lill-imputat jew imputati huma veri. Dan għaliex kif jgħid il-**Manzini** fil-ktieb tiegħu **Diritto Penale** (Vol. III, Kap. IV, pagna 234, Edizione 1890): "*Il così detto onero della prova, cioè il carico di fornire, spetta a chi accusa – onus probandi incumbit qui osseruit*".

Kif kellha l-opportunita' tiddikjara din il-Qorti kif preseduta fi pronuncjamenti precedenti, sabiex imputat jigi ddikjarat hati, l-imputazzjoni dedotta għandha tiġi pruvata *oltre* kull dubju raġjonevoli,

cioe' oltre kull dubju dettat mir-raguni. Fis-sentenza fl-ismijiet **Il-Pulizija vs. Philip Zammit et** deciza mill-Qorti tal-Appell Kriminali fis-7 ta' Settembru 1994 il-Qorti tagħmilha ċar li mhux kull iċken dubju huwa biżżejjed sabiex l-imputat jiġi ddikjarat liberat, hemm bżonn li "*dubju jkun dak dettat mir-raguni*". F'sentenza oħra mogħtija mill-Qorti tal-Appell Kriminali nhar il-5 ta' Dicembru 1997 fl-ismijiet **Il-Pulizija vs. Peter Ebejer**, dik il-Qorti fakkret li l-grad ta' prova li trid tilhaq il-Prosekuzzjoni hu dak il-grad li ma jhalli ebda dubju dettat mir-raguni u mhux xi grad ta' prova li ma jhalli ebda ombra ta' dubju. Id-dubji ombra ma jistgħux jitqiesu bħala dubji dettati mir-raguni. Fi kliem ieħor, dak li l-Ġudikant irid jasal għalih hu, li wara li jqis iċ-ċirkostanzi u l-provi kollha, u b'applikazzjoni tal-bon sens tiegħu, ikun moralment konvint minn dak il-fatt li trid tipprova l-Prosekuzzjoni. Fil-fatt dik il-Qorti ċċitat l-ispjegazzjoni mogħtija minn **Lord Denning** fil-kaz **Miller vs. Minister of Pension** - 1974 - 2 ALL ER 372 tal-espressjoni "*proof beyond a reasonable doubt*":

*"Proof beyond a reasonable doubt does not mean proof beyond the shadow of a doubt. The law would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence 'of course it is possible but not in the least probable' the case is proved beyond reasonable doubt, but nothing shall of that will suffice".*

Il-fatt li jista' jkun hemm kunflitt fil-provi m'għandux a priori jeskludi sejbien ta' htija għall-akkużi li jkunu ġew dedotti. Kif ingħad fil-kawża

fl-ismijiet **Il-Pulizija vs. Graham Charles Ducker**, deciza fid-19 ta' Meju 1997: *"It is true that conflicting evidence per se does not necessarily mean that whoever has to judge may not come to a conclusion of guilt. Whoever has to judge may, after consideration of all circumstances of the case, dismiss one version and accept as true the opposing one"*. F'tali sitwazzjoni l-Qorti tkun obligata timxi mal-linji gwida stabbiliti mill-Qorti tal-Appell Kriminali fid-9 ta' Settembru 2002 fil-kawza fl-ismijiet **Il-Pulizija vs. Martin Mark Ciappara** jew il-Ġudikant ikun tal-fehma li l-każ tal-Prosekuzzjoni ma jkunx gie sodisfaċentement ppruvat, u allura l-Qorti għandha tillibera, jew jekk ikun moralment konvint li l-verżjoni korretta hija waħda u mhux l-oħra, jimxi fuq dik il-verżjoni li jaċċetta u jekk dik il-verżjoni tkun timpronta l-ħtija tal-imputat jew akkużat, allura jiddikjara tali ħtija u jgħaddi għall-piena jew għal xi provvediment ieħor.

L-istess linja ta' ħsieb giet espressa mill-Qorti tal-Appell Kriminali fis-sentenza fl-ismijiet **Il-Pulizija vs. Jonathan Micallef** mogħtija fit-2 ta' Frar 2012:

*"Huwa minnu illi jista' jkollok sitwazzjoni fejn numru ta' xhieda qeghdin jagħtu verżjoni differenti minn oħrajn illi xehdu qabel. B'daqshekk ma jfissirx illi ghax hemm xhieda differenti bil-fors hemm konflitt li għandha twassal għal liberatorja. Fil-kawza **Pulizija vs. Joseph Thorn** deciza mill-Qorti ta' l-Appell Kriminali fid-9 ta' Lulju 2003, il-Qorti qalet '... mhux kull konflitt fil-provi għandu awtomatikament iwassal għal liberazzjoni tal-persuna akkużata. Imma l-Qorti f'kaz ta' konflitt ta' provi, trid tevalwa il-provi skond il-kriterji annuncjati fl-Artikolu 637 tal-Kap. 9 u tasal għal konkluzzjoni*

*dwar lil min trid temmen u f'hiex trid temmen jew ma temminx' (ara wkoll **Repubblika ta' Malta vs. Dennis Pandolfino** 19 t' Ottubru 2006)."*<sup>8</sup>

Magħmulin dawn l-espożizzjonijiet generali li huma ta' rilevanza għal kull każ, il-Qorti sejra issa tgħaddi biex tevalwa r-reati li bihom qiegħed jiġi akkużat l-imputat u jekk tali akkużi rrizultawx ippruvati.

## **KUNSIDERAZZJONIJIET DWAR L-IMPUTAZZJONIJIET**

### **L-ewwel imputazzjoni**

#### **Artikolu 85 (1) tal-Kap 9 - eżercizzju arbitrarju ta' pretensjonijiet**

L-ewwel (1) akkuża hija bażata fuq l-artikolu 85(1) tal-Kap. 9. Dan l-artikolu jipprovdi li *"Kull min, bla hsieb li jisraq jew li jagħmel hsara kontra l-liġi, iżda biss biex jeżercita jedd li jippretendi li għandu, iġieghel, bl-awtorità tiegħu nnifsu, lil xi hadd iħallas dejn, jew jesegwixxi obbligazzjoni, tkun li tkun, jew ifixkel lil xi hadd fil-pussess ta' hwejġu, jew iħott bini, jew jikser il-mixi tal-ilma jew jieħu l-ilma għalih, jew b'xi mod ieħor, kontra l-liġi, jindaħal fi hwejjeġ haddieħor, jehel, meta jinsab hati, il-piena ta' priġunerija minn xahar sa tliet xhur: - Iżda, il-qorti tista', fid-diskrezzjoni tagħha, minflok il-piena hawn fuq imsemmija, tagħti l-piena tal-multa."*

---

<sup>8</sup> Ara wkoll **Il-Pulizija vs. Patrick Mangion et** (deċiża fis-17 ta' Settembru 2012), **Il-Pulizija vs. Michele sive Michael Fenech** (deċiża fis-17 ta' Settembru 2012), **Il-Pulizija vs. Mohammed Mansur Ali** (deċiża fl-24 ta' Jannar 2013), **Il-Pulizija vs. Mario Pace** (deċiża fis-6 ta' Frar 2013) u **Il-Pulizija vs. Hubert Gatt** (deċiża fil-11 ta' Lulju 2013); **Il-Pulizija vs Raymond Cassar** (deċiża fit-13 ta' Jannar 2016).

Illi l-imputat gie akkużat bl-hekk imsejha 'eżercizzju arbitrarju ta' pretenzjonijiet'. Din l-offiza giet klassifikata mill-legislatur taht delitti kontra l-Amministrazzjoni tal-Ġustizzja u Amministrazzjonijiet oħra. Il-Professor Sir Anthony Mamo fin-Notes on Criminal Law fit-tieni volum tiegħu qies dawn l-offiżi bħala s-segwent:

*'These crimes attack the State but indirectly, inasmuch as, without being actuated by motives hostile to the Government, they proceed from other causes, often of a private character and affect those social institutions on and by which the machinery of the Government rests and moves: those institutions, that is to say, which provide the means of guaranteeing to every member of the community the integrity of his rights and those benefits which derive from the state of civil society.'*

Fi kliem il-ġurista Carrara "*La ragion fattasi e' il delitto di chiunque credendo di aver un diritto sopra cosa nell'altrui possesso, o sopra altro individuo lo esercita malgrado la opposizione vera o presunta di questo, pel fine di sostituire la sua forza privata all'autorita pubblica, senza per altro eccedere in violazioni speciali di altri diritti.*"

Bl-introduzzjoni ta' dan l-artikolu, l-għan aħhari tal-legislatur kien li jipprotegi l-*istatus quo* kontra min jiehu l-liġi b'idejh, indipendentement minn jekk l-aggressur jew il-vittma jkollux dritt jew le. **Huwa artikolu intiż biex jistabbilixxi l-ordni pubbliku u biex ma jhallix lill-individwu privat jeżercita setgħa li fl-aħħar mill-aħħar tispetta lill-awtorita' pubblika.** Huwa għalhekk li l-istess artikolu jinstab fil-parti tal-Kodiċi Kriminali relatata ma' delitti kontra l-Amministrazzjoni tal-

Ġustizzja u Amministrazzjonijiet Pubbliċi oħra. Fis-sentenza fl-ismijiet Il-Pulizija vs Anthony Micallef, il-Qorti tal-Appell Kriminali kienet ikkummentat hekk fuq il-portata ta' dan l-artikolu:

*“Apparti li l-azzjoni kriminali u l-azzjoni ċivili jitmexxew indipendentement minn xulxin (Artikolu 6, Kap. 9), ir-reat ipotizzat fl-imputazzjoni huwa dak ta' delitt kontra l-amministrazzjoni tal-ġustizzja, u aktar preċiżament id-delitt ta' l-użu kontra l-liġi mill-privat tas-setgħat ta' l-awtorita` pubblika. L-Artikolu 85 tal-Kodiċi Kriminali hu intiż mhux biex jipproteġi l-proprjeta`, mobbli jew immobbli, ta' dak li jkun għal tali protezzjoni hemm l-azzjoni ċivili - iżda biex jipprevjeni l-użurpazzjoni mill-privat tas-setgħat ta' l-awtorita` pubblika. Isegwi għalhekk li, indipendentement mill-protezzjoni mogħtija permezz ta' l-azzjoni jew azzjonijiet ċivili, jekk jirriżulta bħala fatt li kien hemm l-użurpazzjoni raovvżata fl-imsemmi Artikolu 85, il-Qrati ta' Ġustizzja Kriminali għandhom jaġixxu tempestivament biex jirristabilixxu l-ordni pubblika permezz tas-sanzjoni penali.*

*Il-Qrati ta' Ġustizzja Kriminali għandhom addirittura s-seta' li jiddeterminaw kwistjonijiet ċivili inċidentali għar-risoluzzjoni tal-vertenza penali.”*

Eżami dettaljat tal-elementi kostituttivi ta' dan ir-reat sar mill-Qorti tal-Appell Kriminali fis-sentenza fl-ismijiet Il-Pulizija vs Giuseppe



Bonavia et preseduta mill-Imhalled W. Harding.<sup>9</sup> F'din is-sentenza il-Qorti tal-Appell identifikat l-erba' elementi li jridu jigu sodisfatti sabiex wiehed ikun jista' jitkellem minn sejbien ta' htija taht dan l-artikolu:

(a) L-att estern li jispolja lil haddiehor minn haga li jkun qiegħed igawdi, liema att ikun esegwit kontra l-oppożizzjoni espressa jew prezunta ta' dan il-haddiehor. Il-gurista Carrara li hafna drabi jigi citat bhala l-pedament awtorevoli ta' dawn l-erba' elementi ta' ragion fattasi jispjega dan l-element bhala "un atto esterno che spogli altri di un bene che gode ..." Ikompli jghid li *"Chi e' nell' attuale godimento di un bene e continua a goderne a dispetto di chi non voglia, non delinque; perchè la legge protegge lo status quo, il quale non può variarsi tranne per consenso degl' interessati, o per decreto dell'autorità giudiziale."*

(b) il-kredenza li l-att qiegħed isir b'eżercizzju ta' dritt;

(c) il-koxjenza tal-agent li hu jkun qiegħed jagħmel *di privato braccio* dak li jmissu jsir permezz tal-awtorita' pubblika jew, fi kliem il-Crivellari, *"la persuasione di fare da se` cio` che dovrebbe farsi reclamando l'opera del Magistrato"*<sup>10</sup>; u

(d) in-nuqqas ta' titolu li jrendi l-fatt aktar gravi.<sup>11</sup>

---

<sup>9</sup> Deciża fl-14 ta' Ottubru 1944 u riportata f'Vol. XXXII.iv.768. Dawn l-elementi ġew riportati f'sentenzi oħra fosthom *Il-Pulizija vs Emanuel Muscat et*, deciża fit-30 ta' Settembru 1996 mill-Qorti tal-Appell Kriminali.

<sup>10</sup> *Il Codice Penale per il Regno d'Italia Interpretato ecc., Torino, 1895, Vol. VI, pagina 749.*

<sup>11</sup> Ara, fost diversi sentenzi, *Il-Pulizija vs. Salvatore Farrugia*, Appell Kriminali 14 ta' Dicembru 1957, Vol. XLI.iv.1506; *Il-Pulizija vs. Carmel sive Charles Farrugia*, Appell Kriminali 17 ta' Frar 1995; *Il-Pulizija vs. Carmelo Ciantar*, 18 ta' Settembru 1996. Ara wkoll Falzon, G., *Annotazioni alle Leggi Criminali (Malta)*, 1872, p. 123.

L-element intenzjonali huwa importanti ferm għaliex huwa dak li jikkwalifika dan ir-reat minn reati oħra. Fil-fatt hu ben risaput – u dan johrog anke mill-istess definizzjoni tar-reat in dizamina – li l-istess att materjali jista' jagħti lok għar-reat ta' **ragion fattasi** jew għal reati oħra (ħsara volontarja, serq), u jekk ikunx hemm dan ir-reat ta' **ragion fattasi** jew xi reat iehor ikun jiddependi mill-intenzjoni tal-aġent. Hu irrelevanti jekk din l-intenzjoni tikkwalifikax bħala intenzjoni speċifika jew intenzjoni ġenerika.<sup>12</sup> Fil-fatt fis-sentenzi fl-ismijiet *Il-Pulizija vs Eileen Said*<sup>13</sup> u *Il-Pulizija vs Vincent Cortis*<sup>14</sup>, il-Qorti tal-Appell Kriminali kompliet telabora li *“element kostituttiv ta' dan ir-reat hu dak intenzjonali fis-sens li l-aġir ta' dak li jkun irid ikun magħmul bil-ħsieb li hu qed jeżercita dritt li jahseb li għandu għad-distinzjoni mir-reati ta' serq jew danni volontarji fuq proprjeta' ta' haddiehor, per eżempju. Għalhekk hemm bzonn li ssir indagini fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti filli wiehed jippriva persuna oħra minn xi dritt fuq haga li għandu it-tgawdija tagħha.”*

M'huwiex il-kompitu tal-Qorti ta' Ġudikatura Kriminali li tidhol u teżamina l-kwistjoni dwar jekk il-proprjeta' hijiex tal-kwerelant jew le. Għall-fini tar-reat ipotizzat fl-artikolu 85(1) huwa suffiċjenti li l-kwerelant iġib il-prova li huwa għandu xi forma ta' pussess jew inkella

---

<sup>12</sup> Ara f'dan is-sens is-sentenza *Il-Pulizija vs Mario Lungaro*, deċiża mill-Qorti tal-Appell Kriminali fit-18 ta' Novembru 1996.

<sup>13</sup> Deċiża fis-19 ta' Ġunju 2003

<sup>14</sup> Deċiża fis-27 ta' Novembru 2008

detenzjoni.<sup>15</sup> F'dan il-każ il-prosekuzzjoni pprezentat ix-xhieda tar-rappreżentant tal-Aġenzija tal-Artijiet Pubblici Martin Bajada li barra li ta x-xhieda tiegħu ppreżenta dokumenti li juru li kwerebant kien rikonoxxut u anke jhallas dak dovut kull sena. Il-kwerebant ippreżenta wkoll irċevuti tal-ħlas li għamel tul is-snin. Difatti fil-kawża fl-ismijiet *Il-Pulizija vs Joseph Bongailas*, il-Qorti tal-Appell Kriminali kienet għamlitha ċara li: *“Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostituttiv tiegħu huwa jekk effettivament sa dik in-nhar li sar dan l-allegat att ta' spoll mill-appellant, kellhomx il-kwerebanti l-pussess, ossija l-uzu u/jew id-dgawdija tal-fond in kwistjoni”.*

L-istess prinċipju gie riaffermat fis-sentenza fl-ismijiet *Il-Pulizija vs. Joseph Attard*.<sup>16</sup> Il-Qorti saħqet li: *“Ir-reat ipotizzat fit-tieni imputazzjoni huwa dak ta' delitt ta' uzu mill-privat kontra l-ligi tas-setgħat ta' l-Awtorita` Pubblika. Għas-sussistenza ta' l-ipotesi tal-ligi skond l-Artikolu 85 tal-Kodici Kriminali bazikament dak li jrid jigi determinat huwa jekk il-kwerebanti kellux pussess tutelabbli tal-passagg, li seta' jikkonsisti sew minn pussess materjali, sew minn wiehed ta' detenzjoni.”*<sup>17</sup>

Il-Qorti tagħmel referenza wkoll għad-deċiżjoni fl-ismijiet **Il-Pulizija vs Nicholas Mallia**<sup>18</sup>. F'dan il-każ instabet htija fl-imputat u dana għaliex huwa ma kienx ħa l-vie legali u lanqas kellu l-kunsens tal-Kunsill. Ta' rilevanza għall-każ tagħna huwa r-raġunament adottat mill-Qorti.

<sup>15</sup> Ara sentenza *Il-Pulizija vs Dr. Michael Caruana* – deċiża mill-Qorti tal-Maġistrati (Għawdex) fit-2 ta' Ottubru 2012 (Kawża Nru 103/2009).

<sup>16</sup> Deċiża mill-Qorti tal-Appell Kriminali fit-12 ta' Settembru 2008

<sup>17</sup> Ara wkoll *Il-Pulizija vs George Zahra* – Appell Kriminali deċiża fis-16 ta' Lulju 1958.

<sup>18</sup> Qorti tal-Appell bin-numru: 224/2008

*Jekk l-appellant kellu xi pretensjoni fir-rigward ta' dawk l-iskips, imissu agixxa "ope magisterium" billi jirrikorri fil-Qrati, wara li jkun interpella inutilment jew lill-likwidatur tal-Ko-operattiva- jekk kien hemm- u l-membri tagħha, kif ukoll lill-Kunsill Lokali konċernanti... Minflok għażel li jieħu "short cut" u di privato braccio u minkejja d-dissens implicitu tal-Kunsilli w tal-kuntrattur l-ġdid, agixxa, għax kien jemma li qed jaġixxi bi dritt, dritt li prima facie lanqas biss jidher li kellu.*

**L-imputat fix-xhieda li ta għamilha cara li kien hu li neħha dak li kien għamel il-kwerelant madwar erba' xhur ilu u dan sostnieh darba, darbtejn. Ma gab l-ebda dokument li jsahhah l-argumenti tiegħu li xi qarib kien qallu li jista' jaħdem l-għalqa inkwistjoni hu, liema raba' kif xehed ix-xhud Martin Bajada, hija fil-pussess tal-kwerelant Fortun Sultana u f'dokument ieħor esebit mill-istess Bajada imkien ma jidher isem l-imputat Mikiel Spiteri.**

### **It-tieni imputazzjoni**

#### **Artikolu 340(d) tal-Liġijiet ta' Malta - Vjolazzjoni ta' proprjeta' privata**

L-imputat jinstab ukoll akkużat bir-reat kontravenzjonali ta' vjolazzjoni ta' proprjeta' privata bi ksur tal-artikolu 340(d) tal-Kodiċi Kriminali: *bi ħsara tas-sid jew tad-detentur, jaġħmel vjolazzjoni oħra kontra l-proprjeta' ta' haddieħor, mhux imsemmija fil-paragrafi ta' qabel ta' dan l-artikolu, u lanqas band'oħra f'dan il-Kodiċi.*

Kif gie deciz fl-appell fl-ismijiet **Il-Pulizija vs. Emanuel Vella**, deciza nhar is-6 ta' Jannar 2003 mill-Qorti tal-Appell Kriminali :

Il-ħsara kontemplata fl-Artikolu 340(d) tavvera ruhha kull darba li, bil-vjolazzjoni tal-proprjeta` li tkun saret, is-sid jew id-detentur ta' dik il-proprjeta` jkun sofra xi preġudizzju anke jekk mhux kwantifikabbli fi flus jew li ma jkunx jikkonsisti fi ħsara materjali. In fatti f'dan is-sens hija aktar korretta l-espessjoni wżata fit-test Ingliz tad-disposizzjoni in dizamina - "*...to the prejudice of the owner or holder thereof...*". Hekk, per eżempju, gie ritenut li anke s-sempliċi skomodu li wiehed irid joqgħod ineħhi karta mwahħa fuq il-windscreen ta' vettura qabel ma jkun jista' jibda jsuqha jammonta għall-ħsara ravvizata fl-Artikolu 340(d) (**Il-Pulizija v. Gianni Nicola Cassar**, Qorti Kriminali, 1/3/1958 - f'dan il-każ il-vjolazzjoni kontra l-proprjeta' kienet tikkonsisti fis-sempliċi manumissjoni tal-vettura biex titwahħal il-karta).

Hekk ukoll fil-każ **Il-Pulizija v. Philip Agius** (Qorti Kriminali, 25/1/1958) gie ritenut li l-ħsara in kwistjoni tista' tikkonsisti semplicement filli xi hadd jeżercita dritt fuq biċċa art b'menomazzjoni tad-drittijiet tas-sid jew tad-detentur ta' dik l-art. Gie ritenut ukoll li meta bejn il-gabillotti jkun hemm arrangamenti dwar, fost affarijiet oħra, mogħdijiet, l-invażjoni tar-raba' tammonta għal ħsara fis-sens tal-imsemmija dispozizzjoni u dan peress li tali invażjoni tid-disturba l-imsemmija arrangamenti li jirregolaw id-drittijiet tal-istess

gabillotti inter se (**Il-Pulizija v. Anthony Gauci et**, Qorti Kriminali, 19/4/1958).

Huwa veru li fil-każ de quo, u skond id-depożizzjoni tal-istess appellant, fil-25 ta' Frar tas-sena l-oħra kienet l-ewwel darba li huwa kien daħal minn fuq il-passaġġ imsemmi bil-vettura fix-xitwa; pero' huwa veru wkoll li f'ċirkostanzi simili Vincent Buhagiar għamel sew li rreaġixxa tempestivament bi kwerela u dana minhabba l-biża li, kif jingħad, "jitrabba l-gust". Għalhekk ma hix korretta t-teżi tal-appellant li l-hsara trid tkun "materjali" u "effettiva" (kif jidher li ġie ritenut fis-sentenza tal-Qorti Kriminali tat-18 ta' Lulju, 1949 fl-ismijiet **Il-Pulizija v. Grazio Mifsud**) jekk b'dawn iż-żewġ kelmiet wiehed jeskludi l-preġudizzju b'mod ġenerali kif aktar 'il fuq imfisser. Fiċ-ċirkostanzi, għalhekk, din il-Qorti tara li s-sentenza tal-ewwel Qorti għandha tiġi konfermata.

Fl-appell kriminali **Il-Pulizija vs. Kisinchand Mohnani**, mill-Qorti tal-Appell Kriminali presjeduta mill-Imħallef Edwina Grima, ġie mistqarr obiter is-segwent i : -

*Meta mistoqsi fix-xieħda tieghu jekk huwa deħrlux allura li għandu xi dritt li jokkupa dan l-ispazju, huwa jichad anzi l-parti leza stess ighidu fix-xieħda tagħhom li meta kellmu lill-appellant u tallbuh inehhi din il-merkanzija mill-partijiet komuni huwa ma qalilhomx li għandu dritt jagħmel dan izda semplicement illi dan kien xogħol l-impjegati tieghu li sar ad insaputa tieghu. Ma hemmx l-icken prova in atti allura illi l-*

*appellant kellu l-kredenza li qed jagħxi bi dritt meta dawn l-affarijiet thallew barra fil-passagg. Li hu qed jikser l-obbligi kuntrattwali tiegħu huwa evidenti, kif inhu evidenti ukoll illi bit-tqeghid tal-merkanzija fil-proprjeta ta' haddiehor huwa hati tar-reat kontravvenzjonali mahsub fl-artikolu 340(d).*

F'dan il-kuntest partikolari l-azzjoni invażiva tal-imputat tirriżulta u l-prosekuzzjoni rnexxielha tressaq provi biżżejjed biex tinstab htija dwar din l-imputazzjoni kemm mix-xhieda li ngħatat mill-kwerelant u kif ukoll minn dik mogħtija mill-imputat stess.

#### **DECIDE:**

Ghaldaqstant, il-Qorti, wara li rat l-Artikoli tal-Liġi indikati u cioe' Artikoli 85(1) u 340(d) tal-Kapitolu 9 tal-Liġijiet ta' Malta u l-artikolu 637 u 638 (2) tal-Kapitolu 9 tal-Liġijiet ta' Malta, issib lill-imputat Michael Spiteri hati tal-imputazzjonijiet miġjuba kontra tiegħu, iżda b'applikazzjoni tal-Artikolu 22 tal-Kapitolu 446 tal-Liġijiet ta' Malta, il-Qorti qed tillibera lill-imputat bil-kundizzjoni li ma jikkommettix reat ieħor fi żmien sena (1) mil-lum;

Il-Qorti twissi lill-hati bil-konsegwenzi skont il-Liġi jekk huwa jikkommetti reat ieħor matul dan il-perjodu ta' liberta' kundizzjonata.

Finalment, il-Qorti wara li rat l-Artikolu 383 tal-Kapitolu 9, torbot lill-hati b'garanzija personali fil-konfront ta' Fortun Sultana taht penali ta' hames mitt ewro (€500) ghal zmien sena mil-lum.

---

**Dr. Joseph Mifsud**  
**Magistrat**

---

**Mary Jane Attard**  
**Deputat Registratur**